



У гродзенскай парафіі Святога Духа адбылося ўрачыстае асвячэнне новаўзведзенай капліцы. Абрад асвячэння здзейсніў кс. бп Аляксандр Кашкевіч.

Таксама ва ўрачыстасці прыняў удзел кс. бп Юзаф Станеўскі, святары, манаскія сёстры ды вернікі з Альшанкі і Фабрычнага, для якіх парафіяльная святыня будзе сапраўдным домам, дзе кожны знойдзе сваё месца побач з Хрыстом. Урачыстасць асвячэння капліцы ў парафіі Святога Духа сабрала шматлікіх вернікаў, якія яшчэ задоўга да пачатку св. Імшы запоўнілі новую святыню. Людзі цешыліся, што завяршыўся першы этап да будаўніцтва новага касцёла – паўстала капліца, дзе будуць збірацца дзеці, іх бацькі ды людзі старэйшага пакалення, дзе будуць цэлебравацца сакрамэнты і абвяшчацца Божае слова.

На пачатку св. Імшы кс. бп Аляксандр Кашкевіч асвятціў святой вадой сцены капліцы і ўсіх вернікаў і паабяцаў маліцца за парафіяльную супольнасць, якая жыве, расце і зараз мае месца, дзе можна спатыкацца з Хрыстом.

У сваю чаргу кс. бп Юзаф Станеўскі, звяртаючыся да сабраных вернікаў з гаміліяй, прыгадаў, як будаваўся і развіваўся Жывы Касцёл у новым мікрараёне Гродна. “Спачатку парафіяне маліліся ў старой каплічцы, пасля – на пляцы, дзе будзе пабудаваны касцёл, нават пад адкрытым небам вызнавалі сваю любоў да Бога. Сёння яны моляцца ў новазбудаваанай капліцы. Гэтае месца выбраў Пан”, – сказаў кс. бп Юзаф. † “Я вельмі цешуся, што вашыя сэрцы ўзрушыліся, і вы зразумелі, што патрэбна не толькі новая кватэра, дом, новая мэбля, рамонт, але і месца для Пана. Вашы добрыя думкі і справы спрыяюць таму, што 24 снежня, калі Юзаф і Марыя будуць шукаць месца, дзе павінен нарадзіцца Збаўца, ім не прыйдзецца доўга блукаць, бо ёсць ваша Бэтлеемка, у якую яны змогуць прыйсці. Нездарма св. Ян Павел II казаў, што ў чалавека такая вялікая далонь, што ў ёй можа змясціцца ўвесь Бэтлеем, і такое цёплае і вялікае сэрца, што яно можа прыняць і абагрэць Божае Дзіця. Ваша парафія – сапраўдны гродзенскі Бэтлеем, тут адчуваецца цяпло вашых сэрцаў”, – падкрэсліў іерарх.

Вітайце ў Божым доме!

Аўтар: Кінга Красіцкая
27.12.2015 01:00

